

Gabra ta' studji minn għaxar Biblisti Maltin

Enciklopedija Biblika

Editur Donat Spiteri OFM^{Cap}



Anton Abela

Egidju Mizzi OFM^{Conv}

Guzeppi Calleja OFM^{Conv}

Guido Schembri OFM

Lawrenz Sciberras

Marcello Ghirlando OFM

Pawlu Sciberras

Pietru Pawl Zerafa OP

Valent V. Barbara

Enciklopedija
Biblika



Editur
Donat Spiteri
OFM^{Cap}

Produzzjoni tal-Media Centre, 2003


N: 99909 - 2 - 071 - 0

ara - Mappa tal-Palestina, mużajk tas-Seklu Sitta jew Sebgha li jinsob f'paviment ta' knisja f'Medeba.

ENĊIKLOPEDIJA BIBLIKA

ĠABRA TA' STUDJI MINN DIVERSI
BIBLISTI MALTIN

Moderatur Ġenerali
Donat Spiteri, OFM Cap., S.Th.D. S.S.L.



Produzzjoni Media Centre
Malta 2003

INDIĊI

Prezentazzjoni	vi
Introduzzjoni	viii
Il-Kittieba u l-Kitbiet tagħhom	ix
Abbrevjazzjonijiet li jintużaw fil-Kotba Mqaddsa	x
Abbrevjazzjonijiet Ohra	x

I. Studji ta' introduzzjoni ġenerali

Il-Bibbja – X'inhi u kif waslet għandna	1
Il-kanoni tal-Kotba Mqaddsa	7
L-ispirazzjoni u l-verità biblika	15
L-interpretazzjoni tal-Bibbja	31
L-ilsna oriġinali tal-Bibbja	37
It-testi oriġinali u verżjonijiet ewlenin tal-Bibbja	41
Ġeografija biblika	51

II. Il-kotba tat-Testment il-Qadim

Il-Pentatewku – Dahla ġenerali	77
Il-Ktieb tal-Ġenesi	88
Il-Ktieb ta' l-Eżodu	93
Il-Ktieb tal-Levitiku	100
Il-Ktieb tan-Numri	106
Il-Ktieb tad-Dewteronomju	116
Il-Ktieb ta' Ġożwè	123
Il-Ktieb ta' l-Imħallfin	125
Il-Ktieb ta' Rut	128
Il-Kotba ta' Samwel	130
Il-Kotba tas-Slaten	133
Il-Kotba tal-Kronaki	136
Il-Kotba ta' Esdra u Nehemija	139
Il-Ktieb ta' Tobit	142
Il-Ktieb ta' Ġuditta	144
Il-Ktieb ta' Ester	146
Il-Kotba tal-Makkabin	148
Il-Kotba ta' l-Gherf – Introduzzjoni ġenerali	151
Il-Ktieb ta' Ġob	156

© Media Centre 2003

Test tal-Bibbja: © Għaqda Biblika Maltija

Il-mapep fil-paġni 68-73 qed jintużaw bil-kortesija ta' l-Għaqda Biblika Maltija

Issettjat mill-Veritas Press u stampat mill-Media Centre Print

ISBN: 99909 - 2 - 071 - 0

Ewsebjju ta' Ċesarija (260-340) ukoll jixhed li fi żmienu l-Ittra ta' Ġakbu, l-ittra ta' Ġuda, it-2 Ittra ta' Pietru u t-2 u t-3 Ittra ta' Ġwannī ma kinux fil-kanoni tat-Testment il-Ġdid.

Mela b' riferenza għat-Testment il-Ġdid ukoll irridu nżommu d-distinzjoni bejn il-kotba "protokanoniċi" u "dewterokanoniċi" - dawk li ġew aċċettati mill-ewwel bħala ispirati u dawk li għal xi żmien kien hemm xi dubji dwar l-inspirazzjoni divina tagħhom. Imma dawn ta' l-aħhar ukoll ma dañux wisq fl-istat tad-dubju. F'għeluq ir-raba' seklu kienu aċċettati mal-kotba l-oħra ispirati fil-kanoni tat-Testment il-Ġdid. Hekk jixhdu l-listi ta' Sant'Atanasju (295-373), ta' Santu Wistin (354-430) u tal-konċilji ta' Ippona (393) u ta' Kartagħni III (397). Habta tas-sena 400 WK il-Kanoni tat-Testment il-Ġdid kien stabbilit u magħluq bis-27 ktieb tiegħu fil-Knisja universali tal-lvant u tal-punent.

Meta l-Konċilju ta' Trento (1546) iddefinixxa l-Kanoni tal-Kotba Mqaddsa - tat-Testment il-Qadim u tat-Testment il-Ġdid - ma għamilx haġa oħra hliet mexa mal-linja tat-tradizzjoni, miżmuma b'għożża fi hdan il-Knisja, u kkonfermata bħala regola tal-fidi u tal-hajja għal ulied il-Knisja kollha.

Hekk, kif wasal biex stqarr William Barkley, "il-kanoni ta' l-Iskrittura ġie fformulat mill-Knisja; f'dan is-sens, ma kinitx il-Bibbja li għamlet il-Knisja, kienet il-Knisja li għamlet il-Bibbja; għax il-Knisja kienet ilha teżisti hafna qabel il-Bibbja".

DS

L-ISPIRAZZJONI U L-VERITÀ BIBLIKA

Il-kelma ta' Alla mliissna jew miktuba tissejjah ispirata. Din it-terminologija toħroġ minn żewġ testi tat-T.Ġ. Pawlu jghid: "l-Iskrittura kollha hija divinament ispirata, *teopneustos*" (2 Tim 3,15). Il-kelma *teopneustos*, minn *teos* (Alla) u *pneuma* (spirtu), tffisser imxappa bl-ispirtu ta' Alla jew imxappa minn Alla bl-ispirtu. Hija kelma rara. Ma tinsabx fil-Grieg klassiku. Tidher f'erba' dokumenti antiki ta' wara Pawlu. Forsi halaqha Pawlu stess. Forsi sabha fl-ambjent reliġjuż ta' madwaru. Pietru jghid li l-profezija ma ġietx mir-rieda tal-bnedmin, għaliex il-bnedmin ta' Alla tkellmu "merfughin, *ferōmenoi*, mill-Ispirtu s-Santu" (2 Pt 1,21). Il-kelma *ferōmenoi* hija partiċipju passiv tal-verb *fero*, refa', garr, qandel, ġieb, qanqal. Iz-żewġ testi meħudin flimkien juru li l-awturi tal-kotba mqaddsa kienu mmexxija mill-Ispirtu divin u li l-kitba tagħhom għandha l-Ispirtu divin. Dawn it-testi jaqblu ma' hafna oħrajn li jsemmu l-Ispirtu ta' Alla fil-hidma tiegħu stess jew fil-kliem, kitba u għemil tal-bnedmin ta' Alla.

L-Ispirtu tal-Mulej

Fit-T.Q. l-Ispirtu ta' Alla kien jittajjar fuq ix-xejn ta' qabel il-holqien (Gen 1,2). Niżel għand Balgham (Num 24,2), Ġożw (Num 27,18), l-Imħallfin (Imħ 3,10; 6,34; 11,29; 13,25; 14,6.19), Sawl (1 Sam 10,6.10; 11,6; 19,23; imma Sawl tilfu, 1 Sam 16,14), il-messaġġieri ta' Sawl (1 Sam 19,20) u Eżekjel (Eżek 2,2; 3,24). Minn Mosè mar għand is-sebghin xih magħżulin minnu biex jghinuh fit-mexxija tal-poplu (Num 11,16.17.24.25). Ġoel wiegħed l-inżul ta' l-Ispirtu fuq kulhadd (Ġoel 3,1.2; ara wkoll 1 Kron 12,18; Neh 9,30; S 33,6; 51,13; 104,29.30; Is 11,2; 41,2; 61,1; 63,10-13; Żak 7,12).

Fit-T.Ġ. l-Ispirtu ta' Alla niżel fuq Marija (Lq 1,35) li bih nisslet fil-ġuf (Mt 1,18.20), deher taht forma ta' hamieha fil-magħmudija ta' Kristu (Mt 3,16; Gw 1,32.33), mexxa lil Kristu lejn id-deżert biex jiġġarrab mix-xitan (Mt 4,1; Mk 1,12; Lk 4,1), niżel fuq id-dixxipli f'Għid il-Hamsin taht forma ta' ilsna tan-nar (Atti 2,4), iqassam diversi doni fil-Knisja (1 Kor 12,4-11) u jferrex fi qlubna l-imħabba ta' Alla (Rum 5,5). David bl-Ispirtu sejjah lill-Messija sidu (Mt 22,43). L-Ispirtu permezz ta' David habbar il-waqgħa ta' Ġuda (Atti 1,16). Alla permezz ta' l-Ispirtu u ta' David habbar li s-slaten għad iqumu kontra l-Messija (Atti 4,25). L-Ispirtu permezz ta' Isaija habbar l-ebusija ta' qalb il-poplu (Atti 28,25). L-Ispirtu jghid lil-Lhud biex ma jwebbsux qalbhom (Lhud 3,7). L-Ispirtu wera li t-triq tat-tempju tas-sema kienet magħluqa waqt li t-triq tat-tempju tad-dinja kienet miftuħa (Lhud 9,8). L-Ispirtu xehed li Kristu b'sagrifiċċju wiehed iqaddes lill-poplu darba għal dejjem (Lhud 10,15). Żakkarija, mimli bl-Ispirtu, beda jhabbar (Lq 1,67). Hafna drabi t-T.Ġ. jifhem l-Ispirtu s-Santu, imqar meta jsemmi l-Ispirtu ta' Kristu, l-Ispirtu mogħti minnu (Rum 8,9; Gal 4,6; Fil 1,19).

Il-hidma ta' l-Ispirtu fil-kelma ta' Alla tidher ukoll fit-tradizzjoni ewlemija, Lhudija u Nisranija. Filo ta' Lixandra jghid li l-profeti kellhom l-inspirazzjoni, *epipnoia*; ġie fuqhom l-Ispirtu, *epipneo* (*De monarchia*,9); niżel fuqhom l-Ispirtu,

katapneuo (*Quis rerum divinarum haeres*, 259). Flavju Ġużeppi jghid li l-profeti kitbu l-ġrajjet antiki kif tghallmuhom minn Alla stess bl-ispirazżjoni, *epipnoia* (*Contra Apionem*, 1,7). S. Klement ta' Ruma jsemmi t-test ta' Ger 9,20.21 u jghid li liżsnu l-Ispirtu (1 *Korintin*, 13,1; *PG* 1,236); isemmi it-test ta' Is 53,1-12 u jtenni li liżsnu l-Ispirtu (1 *Korintin*, 16,2; *PG* 1,240); isemmi l-Bibbja kollha u jghid li ġejja mill-Ispirtu (1 *Korintin*, 45,2; 53,1; *PG* 1,300,316). L-*Ittra ta' Barnaba*, 9,2 tghid li l-Ispirtu habbar waqt li tiċċita Eż 15,26; S 33,15. S. Ġustinu jghid li l-profeti tkellmu bl-Ispirtu (*Dialogus cum Tryphone Judaeo*, 7; *PG* 6,492). S. Teofilu ta' Antjokja jsejjah lill-kittieba mqaddsa *pneumatòforoi*, ispirati, jerfghu l-Ispirtu (*Ad Autolycom*, 2,9.22; *PG* 6,1064,1088).

Il-Knisja ssemmi l-ispirazżjoni f'diversi dokumenti. Il-Kunċilju ta' Firenze jghid li l-kotba mqaddsa nkitbu *Spiritu Sancto inspirante*, billi ispirahom l-Ispirtu s-Santu (D 706). Il-Kunċilju tal-Vatikan I għall-ewwel darba jsemmiha bhala domma: jhedded b'anatema lil min jichad li huma *divinitus inspiratos*, ispirati divinament, ispirati minn Alla (D 1809) u jtenni l-essenzjoni *Spiritu Sancto inspirante* (D 1787). Itennuha wkoll, kultant b'xi varjanti, il-Kunċilju tal-Vatikan II (*Dei verbum*, 11), il-Kongregazzjoni ta' l-Inkizizzjoni Universali (digriet *Lamentabili*; D 2010-2011), Ljun XIII, Benedittu XV (enċiklika *Spiritus paraclius*; D 2186), Piju XII (enċiklika *Divino afflante Spiritu*; *EB*, 538). Il-Kummissjoni Biblika Pontifjeja ssemmi wkoll id-domma ta' l-ispirazżjoni, *dogmate item catholico de inspiratione* (*Résponsum XIV*; D 2180).

L-Ispirtu ta' Alla huwa Alla stess. Il-Bibbja, minhabba r-rispett lejha Alla, ma thobbx issemmih direttament. Tippreferixxi ssemmi xi attribut tiegħu, bhall-kelma (S 33,6), lehen (Eż 5,2), fomm (Is 1,20), id (Gob 14,15), swaba' (S 8,4), ruh (Ġen 22,16), gherf (Sir 24,1), hniena (S 77,9), qawwa (Ġer 10,12), korla (2 Slat 24,20), isem (Lev 24,11), anġlu (Ġen 16,7) u speċjalment l-Ispirtu li fl-ahhar kelmiet ta' David (2 Sam 23,2.3) jidher f'paralleliżmu ma' Jahweh: "L-Ispirtu ta' Jahweh thadded fija, u kelmtu fuq ilsieni; qal Alla ta' Israel, lili kellem Migbel Israel". Dan ifisser li l-awturi tal-kotba mqaddsa kienu mmexxija minn Alla u li l-kitba tagħhom mimlija b'Alla.

Deskrizzjoni ta' l-ispirazżjoni

Il-Bibbja ma tghidx bi preċiżjoni kif Alla mexxa l-awturi u mela l-kitba tagħhom. B'mod popolari tiddekrivi l-ispirazżjoni bhala kelma ta' Alla stess (l-orakli ta' Ġeremija kienu l-kelma ta' Alla, Ġer 1,8.15.19; 2,3.9.12.19.29; 3,1.10.12.13.14.16.20; ix-xandir ta' Pawlu fih il-kelma ta' Kristu, 1 Kor 11,23), jew kitba tiegħu (it-twavel tal-ligi kitibhom b'subajh, Eż 32,16; 34,1; Dt 4,13; il-kotba huma sagri, 2 Mak 8,23; 2 Tim 3,15; mqaddsa, 1 Mak 12,9; Rum 1,2), jew holma (fil-holm Alla kellem lil Abraham, Ġen 15,12; u l-anġlu tal-Mulej lil S. Ġużepp, Mt 1,20), jew dehra (Alla kellem f'dehra lil Adam u Eva, Ġen 3,9 u lil Mosè, Eż 6,2; Kristu b'dehra kellem lil Pawlu, Atti 9,4), jew hakma (l-Ispirtu ta' Alla hakem lill-Imhallfin, Imh 3,10; 6,34; 11,29; 13,25; 14,6.19; dahal f'Eżekjel, Eżek 2,2; 3,24; niżel fuq Marija, Lq 1,35), jew tqanqil (l-Ispirtu ta' Alla qanqal lill-qaddej tal-Mulej biex ixandar il-haqq fost il-ġnus, Is 42,1 u lill-profeti biex

jiktbu t-thabbir tagħhom, 2 Pt 1,21), jew kmand biex jagħmlu xi haġa (Alla ordna lil Abraham biex iħalli pajjiżu u jmur fil-Palestina, Ġen 12,1; ordna lil Mosè biex johroġ lil-Lhud mill-jasar ta' l-Eġittu, Eż 3,10; l-Ispirtu ordna lill-mexxejja tal-Knisja f'Antjokja biex jagħzlu lil Barnaba u Pawlu għall-missjoni fost il-ġnus, Atti 13,1); biex jtkellmu (Alla ordna lil Mosè biex iwassal il-ligi lill-poplu, Eż 20,2; ordna lil Ġeremija biex iwassal kelmtu lill-ġnus, Ġer 1,7; l-anġlu tal-Mulej heles lill-apostli mill-habz u ordnalhom ixandru l-Evangelu bil-qawwa, Atti 5,20); biex jiktbu (Alla ordna lil Mosè biex jikteb rakkont tal-battalja ma' Ghamalek, Ġen 17,14; ordna lil Eżekjel jikteb deskriżżjoni tat-tempju u ċ-ċerimonji tiegħu, Eżek 43,11; il-lehen ta' Kristu ordna lil Ġwanni biex jikteb lis-seba' Knejjes, Apok 1,11).

It-tradizzjoni Lhudija wkoll fiha deskriżżjoni popolari ta' l-ispirazżjoni. Ir-rabbini jsejju l-Bibbja *kitbe hakkodex*, kitbiet il-qdusija, kitbiet mqaddsa (*Xabbat*, 16,1; *Erubin*, 10,3) li jniġġsu l-idejn (*Jadajm*, 3,2). Filo ta' Lixandra jsejjah l-ispirazżjoni *teoforetos mania*, manija mahkuma minn Alla, manija divina (*Quis rerum divinarum haeres*, 52), jew *entousia*, milja b'Alla, hatfa minn Alla, divinizzazzjoni (*op. cit.*, 259). Jghid li Alla mess il-kordi vokali tal-profeti biex jagħmel s-sinfonija perfetta li hija l-Bibbja (*ibid.*, 266). Flavju Ġużeppi jghid li l-profeti għarfu l-ġrajjet ewlenin minn Alla stess (*Contra Apionem*, 1,7) u li meta s-sultan Balak talab lill-profeta Balgham biex jishet lil-Lhud, Balgham wiegħbu li l-Ispirtu jqiegħed kliemu fuq fomm il-profeti u dawn ma jistghux jisktu jew jghidu haġa ohra (*Antiquitates*, 4,6,5).

Fit-tradizzjoni nisranija d-deskrizzjonijiet popolari huma hafna. Alla huwa l-awtur, *auctor*, tal-kotba mqaddsa (S. Girolmu, *Commentarius in Epistolam ad Ephesios* 3,5-6; *PL* 26,469; S. Wistin, *Contra Adimantum Manichaei discipulum*, 16,3; *PL* 42,157). Il-Bibbja hija ittra, *litterae*, li waslitilna mis-sema (S. Wistin, *Enarratio in psalmum 90, sermo* 2,1; *PL* 37,1159; S. Ġwann Grisostmu, *In Genesim homilia* 2,2; *PG* 53,28), manuskritt, *chirographum*, ta' Alla (S. Wistin, *Enarratio in psalmum 114,17*; *PL* 37,1880). Fiha l-kliem, *verba*, tal-Mulej (S. Girolmu, *Tractatus de psalmo 88, ara Anecdota Maredsolana*, 3,3,53), l-ilhna, *voces*, ta' Alla (Tertulljanu, *Apologeticus*, 31; *PL* 1,446), id-diskorsi, *logia*, ta' Alla (S. Klement ta' Ruma, 1 *Korintin*, 53,1; *PG* 1,316), imliżsna, *reteisa*, mill-Mulej (*Didakè*, 14,3), iddettata minnu, *dictante capite* (S. Wistin, *De consensu evangelistarum*, 1,35,54; *PL* 34,1070). L-awturi mqaddsa kienu mqanqlin minn Alla, *teoforontai* (S. Ġustinu, *Apologia I pro christianis*, 33; *PG* 6,381); kitbu mhux bl-arti imma bil-grazzja, *secundum gratiam* (S. Ambroġ, *Epistola 8 ad Justum*, 1; *PL* 16,912), kienu strument, *organon*, tal-Verb ta' Alla (S. Teofilu ta' Antjokja, *Ad Autolicum*, 2,10; *PG* 6,381). L-Ispirtu nqeda bihom bhala kitarra jew lira, *kitaras tinos e lura* (S. Ġustinu [spurju], *Cohortatio ad Graecos*, 8; *PG* 6,256); nefah fuqhom, ispirahom, kif flawtista jonfoħ, *empneusai*, fil-flawt (Atenagora, *Legatio pro christianis*, 9; *PG* 6,908); kiteb bihom bhalma awtur jikteb b'idejh, *tamquam suis manibus* (S. Wistin, *De consensu evangelistarum*, 1,35,54; *PL* 34,1070). L-ispirazżjoni hija kondixxendenza jew ċkunija, *sunkatabasis*, għaliex biha l-kelma divina saret umana (S. Ġwann Grisostmu, *In Genesim homilia* 17,1; *PG* 53,134).

It-teologi skolastiċi, l-iktar S. Tumas ta' Akwinu (*Summa Theologiae*, II-II,171-175; *Quaestiones disputatae de veritate*,12; *Quodlibetum* 7, q.6) riedu jagħtu deskrizzjoni iktar teknika ta' l-inspirazzjoni u fissruha bħala qawwa soprannaturali li biha Alla jsahhah l-kapaċità naturali ta' l-awturi mqaddsa. Kull bniedem għandu l-kapaċità tiegħu naturali, li biha jitwieled jew li jikseb matul il-hajja u li jiżviluppaha bit-taħriġ u l-esperjenza. Meta jagħmel jew jgħid jew jikteb xi haġa, il-bniedem juża din il-kapaċità naturali. Alla, li minnu ġej kolloxx, jgħinu fl-użu tal-kapaċità tiegħu, imma ma jzidlu xejn magħha. Għalhekk l-għemil, il-kelma u l-kitba jittqabblu mal-kapaċità umana u għandhom valur uman.

Il-Kelma ta' Alla fi kliem il-bniedem

Bl-inspirazzjoni Alla mhux biss jgħin lill-bniedem fl-użu tal-kapaċità umana, imma jsahhahlu l-kapaċità tiegħu b'qawwa soprannaturali, b'mod li l-għemil, il-kelma u l-kitba tal-bniedem jittqabblu mal-qawwa soprannaturali u għandhom valur soprannaturali, divin. Isiru għemil ta' Alla (hekk jiġru l-mirakli), kelma ta' Alla (hekk jitliessnu l-orakli profetiċi), kitba ta' Alla (hekk jinkitbu l-kotba mqaddsa). Alla jiġi l-vera kawża ta' l-opra umana kollha. Il-bniedem isir sempliċi strument f'idej. Ma jitlifx il-kapaċità umana tiegħu imma jittlaqha f'idejn Alla li jużaha biex iwettaq l-opra tiegħu. Il-karatteristiċi personali, letterarji, kulturali, xjentifiċi, duġtrinali u ambjentali ta' l-awturi mqaddsa jibqgħu jidhru fil-kelma divina tagħom. Il-profeti Għamos u Hosegħa mnebbhin mill-istess Jahweh wasslu messaggġ differenti lill-istess saltna ta' fuq fl-istess perjodu. L-erba' Evangeli, miktubin mill-istess Alla permezz ta' erba' bnedmin differenti, jagħtu rakkont differenti ta' l-istess grajja ta' Kristu.

Il-qawwa soprannaturali jew ispirazzjoni tinsab biss fil-bniedem ispirat. Lilu biss jispira Alla. L-għemil, kelma jew kitba tiegħu jistgħu jissejju ispirati terminalment għaliex huma l-frott ta' bniedem ispirat u jesprimu l-inspirazzjoni tiegħu. Hekk ukoll l-arti tinsab fl-artista, is-sengħa fil-mastru, ix-xjenza fix-xjenzjat. L-opra li jipproduċu hija espressjoni u xhieda tal-kapaċità artistika, magistrali u xjentifika tagħhom. Il-Bibbja hija espressjoni ta' l-inspirazzjoni ta' l-awturi mqaddsa.

L-inspirazzjoni divina hija interna, spiritwali (ma tidhirx, ma tinstemax, ma tinhasx), għaliex Alla huwa esseri eminentement spiritwali, l-għemil tiegħu kollu huwa spiritwali u l-kuntatt tiegħu mal-bniedem ma jistax ikun hlief spiritwali. Il-bniedem huwa esseri materjali u jgħix f'ambjent materjali. Għandu bżonn jimaterjalizza kolloxx biex jagħrfu u jifhmu. Jimmaterjalizza l-kunċetti l-iktar astratti, bħall-heffa, lajma, sbuħija, kruha, imhabba, mibegħda, ferħ u dieqa: ipingihom u jnaqqaxhom fuq il-ġebbla. Ipingi u jnaqqax ukoll il-hajja ta' Alla bħall-att tal-holqien u l-istess natura tiegħu bħall-misteru tat-Trinità Qaddisa.

Il-Bibbja tagħmel bħall-bniedem. Biex tgħarrfu u tfiehm, timmaterjalizza l-figura ta' Alla u l-atti tiegħu. Alla huwa sultan (Ez 15,18), gwerrier (Ez 15,3), setgħan (Ġen 49,24), missier (Dt 32,6; l-isem ta' Eljab ifisser li Alla huwa missier, Num 1,9), hu l-isem ta' Ġowah ifisser li Jahweh huwa hu, 2 Slat 18,18), ziju (l-isem ta' Eligham ifisser li Alla huwa ziju, 2 Sam 11,3), qarib (Ġen 31,42.53), xih (Dan 7,9.13.22), shaba (Ez 13,21; 40,38), duħhan (Ġen 15,17); nar (Ez 13,21;

40,38). L-Ispirtu jidher bħala hamiema (Mt 3,16), jew ilsien tan-nar (Atti 2,3). Alla jippassiġġa fil-ġnien ta' Eden (Ġen 3,8), jiekol ma' Abraham (Ġen 18,8), jagħdab ma' Mosè (Ez 4,14), jifrah (Dt 28,63), jgħir (Ez 20,5), jisgħob bih (Ġen 6,6), jorqod fis-sakra (S 78,65). Il-kuntatt tiegħu mal-bniedem jiġi pprezentat bħala dehra (Ez 3,2) li fiha jkun hemm djalogu (Ez 3,7-4,17) jew diskussjoni (Hab 1,2-2,4). Lil Mosè Alla kellmu bil-hoss (jew ragħad, Ez 19,19), lil Kristu bir-ragħad (Ġw 12,29).

L-inspirazzjoni tidher bħala sejha esterna u kultant spettakolari. Lil Mosè Alla sejjahlu minn ġewwa sgra taqbad mingħajr ma tinharax (Ez 3,1-6); Mosè aċċetta kontra qalbu. Isajja ra lil Alla mdawwar bis-serafini, mgeżwer fi lbies kotran, bilqiegħda fuq tron għoli fit-tempju mimli bid-duħhan (Is 6,1-4); huwa offrta ruħu għall-missjoni. Pawlu ra lil Kristu f'dija kbira fit-triq ta' Damasku u kien meġħlub bil-qawwa tas-sejha (Atti 9,3-9).

Imma l-Bibbja tagħraf li Alla huwa esseri spiritwali u li l-kuntatt tiegħu mal-bniedem huwa intern. Alla ma jgħammarx f'dar mibnija (2 Sam 7,5-7), is-smewwiet ma jesgħuhx (1 Slat 8,27; Is 66,1; Ġer 23,24). Meta Alla tkellem f'Ħoreb minn ġewwa n-nar il-Lhud ma raw ebda xbieha tiegħu; għalhekk ma għandhom jagħmlu ebda sura ta' raġel jew mara, ta' bhima, tajra, serp jew huta (Dt 4,15-18). Alla kellimhom permezz ta' Mosè (Ez 20,19); huma għamlu sura ta' għoġol biex iżommu l-kuntatt miegħu meta Mosè halliehom biex jitle' fuq il-muntanja (Ez 32,1). Alla li ma jithassarx, ma jistax ikollu sura ta' bniedem li jithassar, ta' tjur, bhejjem jew sriep (Rum 1,23). Hekk ukoll Alla ma għandux fomm jew ilsien jew lehen biex jithadded bħall-bniedem. Huwa jkellem lill-bniedem spiritwalment, internament. L-inspiritwalità tal-kelma ta' Alla tidher fil-holm li huwa mezz l-iktar komuni ta' komunikazzjoni bejn Alla u l-bniedem. Imma l-isbah espressjoni biblika tal-kelma spiritwali ta' Alla hija t-tpespisa hafifa. Elija mar jiltaqa' ma' Alla fuq il-muntanja Ħoreb: ġie rih qawwi li jofroq il-blat, imma Alla ma kienx fir-rih; għamlet theżżiza ta' l-art, u Alla ma kienx fit-theżżiza; deher in-nar, u Alla ma kienx fin-nar; wara n-nar trespisa hafifa u Elija għaraf lil Alla (1 Slat 19,1-13). Għalhekk hafna drabi r-rakkonti ta' dehriet ta' Alla u taħdidiet tal-bniedem miegħu ma humiex hlief deskrizzjoni esterna ta' fenomeni interni. Il-mistiċi nsara jgħidu li jaraw u jisimghu lil Alla bl-għajnejn u widnejn tar-ruħ. Rublëv itaffi l-antropofornizmu tat-Trinità Qaddisa billi jpingi t-tliet persuni bħala anġli. Il-film ta' Zeffirelli jipprezenta t-thabbira ta' l-anġli lil Marija bħala raġġ ta' dawli.

Il-kelma spiritwali ta' Alla wahidha ma tingharafx faċilment. S. Tumas ta' Akwinu jgħid li l-profeti mhux dejjem jistgħu jagħzlu tajjeb bejn dak li jiġi mill-inspirazzjoni ta' Alla u dak li johroġ mill-ispirtu propju; meta jittqarrqu Alla jikkorreġihom (*Summa Theologiae* II-II,171,5). Il-profeta Natan haseb li kellu l-kelma ta' Alla meta qal lil David jibni t-tempju, imma ma kellux (2 Sam 7,3); Alla deherlu bil-lejl u baġtu jgħid lil David biex it-tempju ma jibnihx (2 Sam 7,4-17). Il-qassis il-kbir Kajfa, mingħajr ma kien jaf, kellu l-kelma ta' Alla meta ppropona li Kristu jiġi ssagrifikat għall-ġens kollu (Ġw 11,50.51).

Biex jiffaċilita l-għarfa u l-aċċettazzjoni ta' l-inspirazzjoni spiritwali, Alla kultant jinqed b'xi element materjali li l-bniedem jista' jara, jisma' u jhoss bis-sensi

esterni. Dan l-element materjali jista' jkun haġa li diġà teziżti. Alla baġat lil Ġeremija għand il-fuhhari. Waqt li l-profeta kien qiegħed jara l-fuhhari jagħmel il-kwies kollha li jrid u kif irid bl-istess tafal, it-tnebbih intern għarrfu li Alla, bħall-fuhhari, jista' jagħmel dak li jrid mill-bniedem. L-element materjali jista' jkun xi haġa mahluqa apposta minn Alla. Waqt il-pranzu ta' Beltassar dehret id tikteb fuq il-hajt li rawha s-sultan u l-qaddejja tiegħu kollha; it-tnebbih intern ġie biss għand Danjel li għaraf il-messaġġ ta' Alla (Dan 5,1-28). Jista' jkun allucinazzjoni profetika li ssehh meta s-sensi esterni jkollhom is-sensazzjoni tagħhom mingħajr oġġett estern. Dan kien probabilmnt il-każ ta' Danjel li, flimkien ma' l-inspirazzjoni interna, ra b'għajnejh raġel liebes l-għazel meta hadd iehor ma rah għaliex ma kienx hemm oġġett viżibbli (Dan 10,5-8). Dan seta' kien il-każ ta' Pawlu meta, fit-triq ta' Damasku, irċieva l-messaġġ ta' Alla u ra b'għajnejh dawl hekk qawwi li għama, waqt li shabu ma raw xejn (Atti 9,3-8; deskrizzjoni differenti f'Atti 22,9).

Kultant Alla jżid ukoll xi miraklu estern bħala konferma ta' l-inspirazzjoni interna. Biex jikkonvinċi lill-poplu li verament kellu l-inspirazzjoni divina Mosè seta' jagħmel tliet mirakli: jitfa' fl-art il-bastun li jitbiddel f'serp; idahhal idu ġewwa hobbu li timtela bil-ġdiem; ixxerred l-ilma tax-xmara li jitbiddel f'demm (Eż 4,1-9). Mosè pprova l-ewwel miraklu quddiem il-Fargħun: biddel il-bastun f'serp. Is-sahħara tal-Fargħun għamlu l-istess haġa u s-serp ta' Mosè bela s-sriep tas-sahħara, imma l-Fargħun webbes qalbu (Eż 7,8-13). Biex jikkonvinċi lil Hezekija li Isaija kien ispirat meta wiegħdu l-fejqan u hmistax-il sena oħra ta' hajja, Alla mexxa lura b'għaxar gradi d-dell tax-xemx (2 Slat 20,8-11). Din id-darba l-fejqan sar u Hezekija emmen.

L-element intern wahdu biżżejjed għall-inspirazzjoni. L-element estern wahdu mhux biżżejjed. Jekk wieħed jara lil Alla bl-għajnejn tal-gisem biss, jew jisimghu bil-widnejn tal-gisem biss ma jkollux veru kuntatt ma' Alla. S. Tumas ta' Akwinu jtenni li fl-inspirazzjoni Alla jagħti dawl intern u kultant miegħu jżid għajnuniet li għandhom x'jaqsmu mas-sensi esterni jew ma' l-immaginazzjoni, u jispjega li "dawn l-għajnuniet, mingħajr id-dawl intern, ma humiex biżżejjed għall-għarfa tal-hwejjeġ divini, waqt li d-dawl intern mingħajrhom huwa biżżejjed" (*Summa contra gentiles*, III,154). Għalhekk, meta jikkummenta l-profetija ta' Kajfa dwar Kristu li kellu jmut għall-ġens kollu (Gw 11,50), jgħid li Kajfa "ma kienx iktar profeta mill-hmara ta' Balgham" (*Super Evangelium S. Ioannis lectura, ad loc.*) għaliex l-Ispirtu messlu lsienu mingħajr ma tah dawl intern kif mess ilsien il-hmara biex twieġeb lil Balgham (Num 22,28). S. Girgor il-Kbir jifred id-dawl intern mis-sensazzjoni esterna meta jgħid li fid-dehra ta' Kristu lill-apostli flimkien (Gw 20,26-29), Tumas "ra bniedem u stqarr 'l Alla" (*In Evangelia homilia 26; PL 76,1202*).

L-inspirazzjoni, barra li hija interna, spiritwali, hija wkoll intellettuali, tappartjeni għall-intellett, għaliex "l-ewwel u prinċipalmnt tikkonsisti fl-għarfa" (S. Tumas ta' Akwinu, *Summa Theologiae*, II-II,171,1). Kull ma jagħmel il-bniedem bħala bniedem, johroġ mill-intellett li jmxexxi l-volontà u permezz tal-volontà l-fakultajiet l-oħra kollha. B'dan il-mod il-bniedem ikun liberu f'kull ma jagħmel. Biex bniedem imexxi lil bniedem iehor bi kmand, thegġig jew talb mingħajr ma jnehhilu l-

libertà, jibda wkoll mill-intellett, billi jipprezentalu dak li għandu jagħmel u huwa jagħmel liberament. Jista' wkoll jisfurzah bi vjolenza fisika fil-fakultajiet esterni (jaqbd u minn idejh u jgħagħlu jagħmel xi haġa) jew vjolenza morali fil-volontà (bil-biza', għajja, kessa, shana, alkol, droga u kull xorta ta' hasil tal-mohħ), imma f'dan il-każ inehhi l-libertà umana. Fl-inspirazzjoni Alla ma jnehhix il-libertà umana għaliex imexxi l-bniedem b'mod uman. Għalhekk idawwal l-intellett u permezz ta' l-intellett imexxi l-volontà u l-fakultajiet l-oħra b'mod li l-bniedem jibqa' liberu. Ma jmxexxi direttament il-fomm biex jikkonvinċi jew l-id biex tikteb; lanqas jisforza l-volontà biex topera: L-użu tal-profetija [inspirazzjoni] jibqa' taħt is-setgħa tal-profeta [l-inspirat]; għalhekk jingħad f'1 Kor 14: l-ispirti tal-profeti jaqgħu taħt il-profeti" (S. Tumas ta' Akwinu, *Quaestiones disputatae de veritate*, 12,4). Naturalment Alla jista' eċċezzjonalment jgħaddi 'l fuq mil-libertà umana, kif ġara fil-każ ta' Kajfa fejn Alla nqada bill-fomm mingħajr ma dawwal il-mohħ (Gw 11,50) u kif jigri fl-estasi meta l-bniedem tant jikkoncentra fuq l-oġġett ta' l-inspirazzjoni li jitlef il-kapaċità ta' l-għażla: "l-estasi huwa ġeġħil jekk wieħed ihares lejn il-mod li bih isir" (S. Tumas ta' Akwinu, *Summa Theologiae*, II-II,175,1, ad 1).

Inspirazzjoni komprensiva

L-aħjar deskrizzjoni ta' l-inspirazzjoni bħala qawwa divina li ssahħa il-bniedem taħt Ljun XIII fl-enċiklika *Providentissimus Deus*: "Alla, b'qawwa soprannaturali, hekk qanqal u mexxa l-kittieba biex jiktbu, hekk għenhom waqt il-kitba, li dak kollu u dak biss li huwa ried, fehmu tajjeb, riedu jiktbu bir-reqqa u esprimew sewwa b'verità infallibbli" (*EB*,125).

L-oġġett ta' l-awtur ispirat, u għalhekk tal-Bibbja jista' jkun kollox. Alla, b'att wieħed kontinwu, jara kollox. Għalih ma hemmx differenza bejn soprannaturali u naturali, intern u estern, mohbi u magħruf, preżent, imghoddi u ġejjieni. Hekk ukoll il-bniedem ispirat bil-qawwa ta' Alla jista' jara, jgħid u jikteb kollox. Is-soprannaturali (il-misteru tal-holqien, Ġen 1,1; tat-Trinità Qaddisa, Mt 28,19; ta' l-inkarnazzjoni, Ġw 1,14; tal-fidwa, Rum 5,6) u n-naturali (it-tnissil tal-bhejjem, Ġen 30,37-43; temp sabih jew ikrah, Mt 16,1-3). L-intern (l-ghira ta' Sawl, 1 Sam 18,9; u l-pjan ta' Erodi, Mt 2,13) u l-estern (l-istorja tal-poplu ta' Alla, il-mirakli ta' Kristu). Il-mohbi (il-pjan ta' Alla fl-istorja tal-jasar ta' l-Eġittu, Ġen 15,12-16; 50,20; u tal-passjoni ta' Kristu (Mt 16,21-23; Ġw 18,11) u l-magħruf (il-missjoni ta' Samwel, 3,20; il-fama ta' Kristu (Mt 4,24). Il-preżent (is-sehem ta' Isaija fl-invażjoni ta' Sanherib, Is 37,1-7; il-firdiet fil-Knisja ta' Korintu, 1 Kor 1,10-16), l-imghoddi (il-ġrajjet primordjali, Gen 1-11; it-twelid ta' Kristu, Mt 1-2; Lq 1-2) u l-ġejjieni (il-wegħda tal-Messija, Is 7,14; Mik 5,2; it-tieni migja ta' Kristu, Mt 24,27; u l-aħhar haqq, Mt 25,31-46). S. Pawl jikteb fuq hwejjeġ personali: ix-xewqa li jmur Spanja (Rum 15,24), il-mantar li halla Troas (2 Tim 4,13), id-dieta ta' Timotju (1 Tim 5,23), id-dejn ta' Filemon (Film 19).

L-inspirazzjoni biblika tilhaq kull haġa li jagħmel il-kittieba ispirat. Meta kittieba li mhux ispirat minn Alla jikteb xi haġa bil-qawwa ta' l-intellett tiegħu biss, kull ma jikteb, imqar l-istil u l-puntegġjatura, johroġ mill-intellett tiegħu. Hekk ukoll

meta l-kittieba ispirati kitbu l-kotba mqaddsa kull ma ghamlu, imqar il-forma letterarja, il-puntegġjatura (li kieku kienet digà teziżti) jew il-vokabularju, hareġ mill-inspirazzjoni divina, mhux ghalieħ Alla ddettalhom dawn l-irqaqat, imma ghalieħ kitbuhom taht t-tmexxiya ta' l-intellekt tagħhom imsahhah bl-inspirazzjoni divina. Ghalhekk it-tradizzjoni Lhudija u nisranija tghodd lil Alla awtur ta' kull ma jinsab fil-Bibbja. Skond Filo ta' Lixandra l-bniedem ispirat ma jagħti xejn minn tiegħu: "jagħmel orakli u profeziji, mingħajr ma jghid xejn minn tiegħu; l-estatiku jew ispirat lanqas jifhem dak li jghid, u jghid biss dak li jiġi ispirat minn haddieħor (*Quis rerum divinarum haeres*, 52). S. Girolmu jghid; "kull kelma, sillaba, punta jew tikka fl-Iskrittura hija mimlija b'tifsiriet, ghalieħ intqalet mill-Ispirtu s- Santu" (*Commentarium in Epistolam ad Ephesios* 3,6, PL 26,481).

Din id-deskrizzjoni kwazi materjali ta' l-inspirazzjoni bhala dettazzjoni għoġbot lill-antiki li kienu jharsu prinċipalment lejn l-element divin tal-Bibbja. Ma toghġobx iżjed lill-moderni li jharsu wkoll lejn l-element uman, għal diversi raġunijiet. L-ewwelnett l-istess Bibbja tagħraf il-kontribut uman tal-kittieba, kemm fl-inizjativa kemm fix-xogħol tal-kitba. Il-Prologu tal-Ktieb ta' Bin Sirak isemmi l-inizjativa ta' l-awtur ispirat li ried jaqsam ma' haddieħor l-għerf li kiseb bl-istudju (Sir Prol 7-14); l-awtur ta' 2 Mak iddeċieda li jagħmel taqsira tal-hames kotba ta' Gason iċ-Ċirnew biex itaffi d-dbatija ta' min jaqra (2 Mak 2,25); u Luqa deherlu li kellu jikteb l-Evangelju biex Teofilu jkun jista jagħraf is-sewwa fost tant rakkonti tal-hajja ta' Kristu (Lq 1,1-4). Min ghamel it-test Grieg (ispirat) tal-Ktieb ta' Bin Sirak isemmi l-heġġa u s-sahriet tiegħu biex johrog il-ktieb (Sir Prol 30-33); l-awtur ta' 2 Mak jistqarr it-toqol tax-xogħol (2 Mak 2,26-31) u jghid li jekk ir-rizultat hareġ kajman, huwa ghamel dak li seta' (2 Mak 15,38); Luqa kellu jagħmel tfittix personali biex jikteb il-vangelu (Lq 1,3). It-tieni, hafna hwejjeġ immiżżla fil-Bibbja kienu miktubin minn qabel jew magħrufin lill-kittieba ispirati. Mattew u Ġwanni kitbu l-Evangelji mill-esperjenza personali tagħom. Ir-rakkont tad-dilluvju kien ilu miktub f'hafna letteraturi u speċjalment fid-dokumenti tal-Mesopotamja (*ANET*, pp. 2-44); l-istorja ta' Gob bhala ġust imġarrab kienet magħrufa kullimkien (*ANET*, pp.434-437); it-tielet gabra tal-Ktieb tal-Proverbi (Prov 22,17-24,22) taqbel hafna mat-tagħlim Eġizzjan ta' Amen-em-ope (*ANET*, pp.421-424). Il-ġrajjet tas-slaten kienu digà miktuba fi *Ktieb il-Ġrajja tas-Slaten ta' Izrael* (1 Slat 14,19), *Ktieb il-Ġrajja tas-Slaten ta' Ġuda* (1 Slat 14,29) u *Ktieb is-Slaten ta' Izrael u Ġuda* (2 Kron 27,7). Barra minn hekk, ma hemmx għalfejn ta' tnebbih speċjali biex wiehed ikun jaf li tifel għaqli jferrah lil missieru (Prov 10,1) u li ftit nbid jagħmel tajjeb għall-istonku (1 Tim 5,23).

Rivelazzjoni u ispirazzjoni

L-ahjar soluzzjoni għall-kwistjoni ta' l-element uman hija d-distinzjoni bejn ir-rivelazzjoni u l-inspirazzjoni. Ir-rivelazzjoni hija kixfa ta' xi haġa mhix magħrufa; l-inspirazzjoni biblika hija tqanqila għall-kitba b'qawwa divina. Fil-Bibbja kollox ispirat, imma mhux kollox rivelat, ghalieħ hafna hwejjeġ li nkitbu bl-inspirazzjoni kienu digà magħrufa mill-kittieba ispirati.

Kultant ikun hemm rivelazzjoni biss mingħajr ispirazzjoni biblika jew tqanqila għall-kitba: Adam u Eva kellhom messaġġ minn Alla dwar il-gejjieni tagħhom u tal-ġens uman, imma ma kitbu xejn; ma kitbux Noè, Abraham u tant oħrajn li kellhom il-kelma ta' Alla.

Hafna drabi ikun hemm l-inspirazzjoni biss, jiġifieri tqanqila għall-kitba mingħajr ir-rivelazzjoni ta' l-oġġett jew il-metodu tal-kitba: lil Mosè Alla qallu jikteb deskrizzjoni tal-battalja ma' Ghamalek li hu kien ra personalment, Eż 17,14; lil Geremija qallu jikteb l-orakli li kien digà xandar bil-kelma, Ger 36,2. F'dan il-każ il-kittieb sagru, imqanqal mill-inspirazzjoni jikseb, bil-hila u t-tfittix personali tiegħu, l-oġġett li għandu jikteb (jekk ma jkunx jafu digà), jiddeċiedi li jiktbu u effettivament jiktbu bil-vokabularju u l-istil letterarju tiegħu. F'din l-attività kollha l-awtur jagħmel użu tal-fakultajiet umani u għalhekk il-prodott tiegħu (il-kotba mqaddsa) juri l-personalità, il-kapaċità u d-dgħjufija ta' kull kittieb. U billi l-attività kollha jagħmilha taht l-inspirazzjoni, kull ma jagħmel ikun ghamlu Alla wkoll, u l-prodott huwa divin: il-kitba tiegħu hija kitba ta' Alla.

Kultant ir-rivelazzjoni u l-inspirazzjoni jmorru flimkien: Pawlu kellu messaġġ divin u tqanqila mill-Ispirtu biex jiktbu (1 Kor 11,23). F'dan il-każ ukoll l-awtur sagru jeżercita l-fakultajiet tiegħu. Immexxi mill-inspirazzjoni biblika, jiddeċiedi li jikteb dak li Alla jkun urieh u effettivament jiktbu skond il-kapaċità tiegħu. Għalhekk ir-rizultat huwa wkoll divin u uman, huwa l-kelma ta' Alla b'libsa letterarja umana. Naturalment Alla jista' wkoll jiddetta l-kliem u l-mod tal-kitba. Hekk ghamel meta qal lil Isajja jikteb b'ittri komuni *maħer-salal-ħas-baħ* (Is 8,1). Imma dan huwa każ rari.

L-inspirazzjoni qieghda fl-awtur tal-kitba mqaddsa. L-iskriba li materjalment jikteb taht it-tmexxiya ta' l-awtur ma għandux għalfejn ikun ispirat: dan kien probabilmment il-każ ta' Baruk li kiteb minn fomm Geremija, jiġifieri fuq dettazzjoni tiegħu (Ger 36,32). Kultant l-iskriba mhux sempliċi stenografu imma jikkollabora ma' l-awtur fil-kompożizzjoni, kif ghamel probabilmment Terzju li kiteb l-Ittra ta' Pawlu lir-Rumani u žied it-tislija tiegħu (Rum 16,22). F'dan il-każ l-inspirazzjoni tilhaq ukoll lill-iskriba, kif tilhaq lil min issokta jaġġorna l-kotba mqaddsa bħal dak li žied il-kap 21 fl-Evangelju ta' Ġwanni.

Kriterju ta' l-inspirazzjoni

Bhala haġa interna, l-inspirazzjoni ma tidhirx fl-ghajnejn, ma tinstemax bil-widnejn, ma tinhasx bl-idejn. Bhala haġa soprannaturali ma tingharafx bi kriterji umani. Tingharaf biss bir-rivelazzjoni divina. Imma Alla ma ghamilx dikjarazzjoni ċara dwar l-inspirazzjoni fl-istess Bibbja. Halla f'idejn il-Knisja l-jedd u d-dmir li tagħzel, thares u xxandar il-kelma tiegħu. Fl-assenza ta' dikjarazzjoni ċara l-poplu kien perpless (Dt 18,21) u kultant tqarraq. Fi žmien Geremija l-poplu tqarraq mill-profeta Hananija li xandar it-tmiem ta' l-eżilju tal-Babilonja mingħajr ma kellu l-kelma ta' Alla (Ger 28,15); fi žmien Pawlu t-Tessalonikin tqarrqu b'ittri miktuba taht ismu imma mhux minnu (2 Tess 2,2). Il-Knisja damet ma ghamlet dikjarazzjoni uffiċjali. It-tradizzjoni nisranija ewlenija mxiet bil-kriterju popolari ta' l-apostoliċità.

Meta bdew jinqalghu dubji dwar id-duttrina u l-hajja nisranija, it-tradizzjoni harset lejn l-appostli bhala garanti ta' l-Evangelju. S. Irinew ikkombatta l-ereżiji billi wera li ma kellhomx fundament fid-duttrina ta' l-appostli (*Adversus haereses*, 3,4; *PG* 7,855-857). It-tradizzjoni aċċettat bhala kotba mqaddsa dawk li nkitbu mill-appostli jew li kellhom id-duttrina taghhom (Mark kellu d-duttrina ta' Pietru; Luqa kellu dik ta' Pawlu), kif il-Lhud tat-T.Q. aċċettaw il-kotba li hargu f'isem il-profeti. Matul iż-żmien il-Knisja bdiet taghmel dikjarazzjonijiet ufficjali, u l-kwistjoni ta' l-inspirazzjoni oċarat ruhha.

Il-verità tal-Bibbja

Il-Bibbja fiha l-verità u xejn hlief il-verità, billi hija l-kelma u l-kitba ta' Alla. It-tradizzjoni Lhudija u nisranija dejjem fettxet u ghozzot din il-verità.

It-tradizzjoni Lhudija kienet issib din il-verità billi applika t-testi tat-T.Q. għall-istorja taghha, sew bhala twettiq sew bhala wegħda. Fi żmien is-saltna, fehmet l-oraklu ta' Natan lil David (2 Sam 7,5-17) bhala kontinwazzjoni tad-dinastija ta' David; meta nqerdet is-saltna fehmitu bhala wegħda ta' restawrazzjoni tas-saltna. Fi żmien il-profeti, fehmet il-kliem ta' Mosè dwar il-profeta li Alla kellu jagħżilhom minn fosthom (Dt 18,15) bhala twiddiba biex ma jimxux wara l-profeti tal-ġnus l-oħra; meta waqfu l-profeti fehmitu bhala wegħda ta' profeta messjaniku li għandu jigi fil-gejjieni. Fi żmien il-qassis il-kbir Xmun II bin Onija, applikat għall-familja tieghu (Sir 50,24; test Lhudi) il-patt saċerdotali ta' Finehas (Num 25,10-13); meta l-familja ta' Xmun tilfet is-saċerdozju l-kbir, halliet barra r-riferenza għall-patt u dahhlet talba ġenerali ta' hniena, fedeltà u fidwa għall-poplu (Sir 50,24; test Grieg tas-Septuaginta).

It-tradizzjoni nisranija sabet il-verità tal-Bibbja fil-persuna u l-ghemil ta' Kristu, il-Messija mhabbar mill-profeti. Kristu qal li Mosè kiteb dwaru (Ġw 5,46); l-Iskritturi jixhdu għalih (Ġw 5,39); Abraham ra l-ġum tieghu u ferah (Ġw 8,56); Isaija ra l-glorja tieghu u tkellem fuqu (Ġw 12,41). Id-dixxipli ta' Kristu sabu tifsira Kristologika fil-Bibbja kollha. Alla ta nisel kbir lil Abraham (Ġeb 15,5; 22,17; Is 48,19); lilu u lil nisl taghhom il-wegħdiet tas-salvazzjoni li sehew fi Kristu, il-veru nisel ta' Abraham (Gal 3,16). Alla wiegħed l-art lil Abraham u nisl (Ġen 12,7; 13,15; 15,18; 17,8; 26,3) u permezz ta' Gożwè dahhal fiha l-poplu tieghu wara li hargu mill-jasar ta' l-Eġittu (Goż 1,6); il-wegħda sehhet għal kollox meta l-familja ta' Kristu harget mill-Eġittu u marret lura lejn l-art imwiegħda (Mt 2,15). Permezz ta' Natan Alla wiegħed is-saltna lin-nisel ta' David (2 Sam 7,12); l-anġlu qal lil Marija li Alla jagħti din is-saltna lil Kristu (Lq 1,32), iben David (Mt 9,27), u Kristu stess stqarr is-saltna tieghu (Ġw 18,36). Permezz ta' Mosè Alla wiegħed lil-Lhud li jibagħtilhom profeta minn fosthom (Dt 18,15); Kristu stqarr li hu profeta Mt 13,57; Lq 13,33; Ġw 4,44), il-poplu għarf bi profeta kbir (Lq 7,16) u stqarr bhala l-profeta mwiegħed (Ġw 6,14; 7,40), Pietru (Atti 3,22.23) u Stiefnu (Atti 7,37) japplikaw għalih it-test ta' Dt 18,15. Is-sultan ta' Ġerusalem u mieghu s-sultan imwiegħed Messija kellu jkun qassis skond l-ordni ta' Melkisedek (S 110,4); dan hu Kristu: is-saċerdozju tieghu aqwa minn dak tal-qassisin tat-tempju ta' Ġerusalem, għaliex skond l-ordni ta' Melkisedek (Lhud 5,6; 6,20). L-ewwel

xandir ta' Pietru kien li n-niżla ta' l-Ispirtu s-Santu f'Għid il-Hamsin (Atti 2,14-21) wettqet il-wegħda ta' Goel dwar l-inzul ta' l-Ispirtu fuq kulhadd (Goel 3,1-5) u li l-qawmien ta' Kristu (Atti 2,22-35) wettaq il-wegħda tas-Salmista dwar il-Messija li kellu joqghod fuq il-lemin tal-Mulej (S 110,1). L-ewwel xandir ta' Pawlu kien li Ġesù huwa l-Messija mhabbar mill-profeti (Atti 9,20-22).

B'mod partikulari l-Evangelju ta' S. Mattew jimxi pass pass mal-hajja ta' Kristu biex juri li kull grajja taghha twettaq xi oraklu tal-profeti: it-twelid minn verġni (Mt 1,23) iwettaq il-kliem ta' Isaija dwar il-verġni li tnissel u tiled (Is 7,14); it-twelid f'Betlehem (Mt 2,6) iwettaq il-kliem ta' Mikea dwar il-kobor ta' din il-belt li minnha kellu johrog il-mexxej ta' Israel (Mik 5,1); ir-ritorn tal-familja ta' Kristu mill-Eġittu (Mt 2,15) iwettaq il-kliem ta' Hosegha dwar il-harga tal-Lhud imjassrin fl-Eġittu (Hos 11,1); il-qatla tat-tfal minn Erodi (Mt 2,18) twettaq il-kliem ta' Ġeremija dwar Raket li tibki 'l uliedha f'Rama minhabba l-qerda tas-saltna ta' Israel minn Sargon II, sultan ta' l-Assirja (Ger 31,15); il-hajja ta' Kristu f'Nazaret (Mt 2,23) twettaq il-kliem tal-profeti, fosthom dawk ta' Ktieb l-Imħallfin dwar Sansun li kellu jkun nażir (Imħ 13,5,7); ix-xandir ta' l-Għammied fid-deżert (Mt 3,3) iwettaq il-kliem ta' Isaija dwar it-triq li għandha tinbena fid-deżert biex il-poplu meħlus mill-eżilju ta' Babilonja jmur lura lejn l-art imwiegħda (Is 40,3).

Verità u inerranza

Il-Bibbja mhux biss għandha l-verità li hija Kristu stess, imma għandha wkoll il-veracità, jigiġifieri xandar il-verità taghha bil-verità, bl-inerranza, mingħajr qerq. Għal hafna żmien il-veracità tal-Bibbja ma kinitx tohloq problema. Il-Lhud u l-insara warajhom kienu konvinti li l-Bibbja għandha l-veracità tal-kelma ta' Alla, jigiġifieri veracità assoluta, inerranza assoluta. S. Wistin kien tant konvint mill-veracità tal-Bibbja, li meta kien jiltaqa' ma' xi test li ma jdoqqlux kien jahseb li jew il-kodiċi tieghu kien difettuz, jew il-verżjoni li kellu ma taqbilx ma' l-original, jew li huwa stess mhux jifhem it-test (*Epistola* 82,1,3; *PL* 33,277). Bl-istess mod tkellmu S. Ġustinu (*Dialogus cum Tryphone Judaeo*, 65; *PG* 6,625), S. Bażilju (*De fide*, 1; *PG* 31,680), u S. Ġirolmu (*Epistola 57 ad Pammachium*, 9,1; *PL* 22,575; *Epistola 82 ad Theophilum*, 7,2; *PL* 22,740). S. Tumas ta' Akwinu kien kategoriku f'din il-haġa: "jehtieg li jinżamm li kull ma hemm fil-Iskrittura Mqaddsa huwa veru; min jifhimha kontra dan huwa eretiku" (*Quodlibetum* 12, q.17, a.26, ad 1; ara wkoll *Summa Theologiae*, I,10, ad 3; I,68,1; II-II,171,6; *Quaestiones disputatae de potentia*, 4,1).

Il-progress tax-xjenzi, speċjalment naturali bħall-kożmologija u l-bijologija, jew pożittivi bħall-istorja u l-arkeologija, qala' l-problema ta' l-inerranza għaliex dawn ix-xjenzi bdew juru li l-kultura ta' l-antiki li tidher kullimkien fil-Bibbja kienet għadha dghajfa hafna u bdew jistaqsu kif din id-dghjufija tista' ssib post fil-kelma ta' Alla li ma titqarraqx u ma tqarraqx.

Ix-xjenza tghid li d-dinja hija biċċa żghira mill-holqien, għandha sura tonda; u ddur max-xemx; l-antiki kienu jahsbu li d-dinja tigbor l-univers kollu, għandha forma ta' platt li jghum f'wiċċ l-ilmijiet ta' taht, fuqu għandu s-sema bħal skutella maqluba li żżomm l-ilmijiet ta' fuq biex ma jaqghux hlief meta jinfethu t-twieqi

tas-sema biex taghmel ix-xita (Ġen 7,11); ix-xemx iddur ma' din id-dinja (Ġoż 10,12,13; Is 38,8), minn fuq binhar u minn taht bil-lejl. Ix-xmajjar huma mqassmin f'diversi pajjiżi, kull wahda bl-ghejun taghha, skond il-geografija moderna waqt li fid-deskrizzjoni biblika l-ilmijiet kollha tad-dinja jibdwu b'ghajn ewlenija f'nofs il-ġenna ta' l-art u permezz ta' erba' xmajjar prinċipali jixterdu mal-pajjiżi kollha (Ġen 2,10-14). Il-libru u l-fenek ma jixtarrux skond il-klassifikazzjoni xjentifika tal-bhejjem, imma jixtarru skond il-klassifikazzjoni biblika (Lev 11,6; Dt 14,7).

L-istorja tghid li Nabukodonosor kien sultan tal-Babilonja u hekk jidher fil-Ktieb tas-Slaten (2 Slat 24,1.10), Kronaki (1 Kron 36,6), Esdra (Esd 2,1), Nehemija (Neh 7,6), Ester (Est 2,6), Ġeremija (Ġer 21,2), Baruk (1,9) u Eżekjel (Eżek 26,7), imma fil-Ktieb ta' Ġuditta jidher bhala sultan ta' l-Assirja (Ġdt 1,1.7.11; 2,1.4). Fil-klassifikazzjoni lingwistika tal-popli, l-Gharab u l-Kanghanin huma Semiti u l-Elamin ma humiex waqt li fit-tqassim bibliku tal-popli wara d-dilluvju (Ġen 10,1-32), is-Semiti jikkupaw il-faxxa ċentrali tal-lvant nofsani, b'mod li l-Elamin huma Semiti; l-Gharab ma humiex għaliex jgħixu fin-naħa ta' isfel u l-Kanghanin ma humiex għaliex imqabbdin ma' l-Eġittu. Fil-Ktieb tal-Ġenesi Abraham xtara, minghand ulied Het ġewwa Hebron fin-naħa ta' isfel tal-Palestina, għalqa b'ghar fiha (Ġen 23,3-18) fejn difen lil martu Sara (Ġen 23,19) u fejn indifen hu wkoll (Ġen 25,7-10); Ġakobb xtara, minghand ulied Hamor ġewwa Sikem fiċ-ċentru tal-Palestina, l-għalqa fejn kien waqqaf il-kamp hu u ġej lura mill-Mesopotamja (Ġen 33,18-20). Fil-Ktieb ta' l-Atti Stiefnu hallat flimkien iż-żewġ rakkonti meta qal li Ġakobb u t-tnax-il patrijarka wliedu ndifnu fil-qabar li Abraham kien xtara minghand ulied Hamor ġewwa Sikem (Atti 7,16).

Minkejja dawn id-diffikultajiet, il-Konkordisti tas-seklu li għadda baqghu jisforzaw biex iqabblu l-fehmiet tal-Bibbja mar-riżultati tax-xjenzi. Awturi oħrajn, minhabba l-istess diffikultajiet bdew b'xi mod jillimitaw l-inerranza biblika għaliex harsu lejn il-Bibbja bhala ktieb xjentifiku u sabuh nieqes. Il-Knisja ma żammet la mal-Konkordisti u lanqas ma' dawk li llimitaw l-inerranza. Kontra l-Konkordisti, il-Kummissjoni Biblika Pontifiċja fir-*Responsum VI* tat-30/6/1909 qalet li ma għandniex infittxu l-espressjoni xjentifika fid-deskrizzjoni tal-holqien (D 2127). Kontra dawk li ammettew xi limiti ta' l-inerranza l-Knisja harġet sensiela ta' dokumenti li jistqarru l-inerranza assoluta tal-Bibbja. Il-Kunċilju tal-Vatikan I qal li l-kotba mqaddsa fihom ir-rivelazzjoni minghajr żball (*Konstituzzjoni dommatika dwar il-fidi kattolika*; D 1787). Ljun XIII żied li l-ispirazzjoni mhux biss teskludi kull żball fil-kotba mqaddsa, imma teskludiha daqs kemm in-natura divina teskludih f'Alla (enċiklika *Providentissimus Deus*; D 1951). Dikjarazzjonijiet simili għamluhom il-Kongregazzjoni ta' l-Inkizizzjoni Universali (digriet *Lamentabili*, 11; D 2011), Benedittu XV (enċiklika *Spiritus paraclitus*; D 2186), il-Kongregazzjoni tas-S. Uffizzju (*Ittra lis-Superjur Generali tas-Sulpicjani*; EB,499), u Piju XII (enċiklika *Divino afflante Spiritu*; EB,539). Il-Kummissjoni Biblika Pontifiċja dahhlet il-kelma inerranza u semmietha bhala domma flimkien ma' l-ispirazzjoni: *dogmate item catholico de inspiratione et inerrantia* (*Responsum XIV*; EB,420). Il-Kunċilju tal-Vatikan II warrab il-kelma inerranza li kienet tinsab f'wiehed mit-titli ta' l-ewwel tliet skemi dwar l-Iskrittura MQaddsa u bi kliem li jixxiebah ma' dak

tal-Kunċilju Vatikan II jghid li l-kotba ta' l-Iskrittura jgħallmu l-verità minghajr żball (*Dei Verbum*,11).

Biex nifhemu tajjeb il-kelma inerranti ta' Alla fost tant diffikultajiet, il-Knisja turina żewġ prinċipji li minn dejjem kienu fit-tradizzjoni nisranija, jiġifieri l-intenzjoni ta' Alla (bil-kotba mqaddsa Alla ried jippreparara l-poplu tiegħu għas-salvazzjoni li tohrog mill-misteru ta' Kristu) u l-gradwalità tar-rivelazzjoni (il-preparazzjoni tal-poplu saret bil-mod u għal tul ta' żmien).

L-intenzjoni ta' Alla

S. Wistin għamel użu minn dan il-prinċipju biex jispjega kif id-deskrizzjoni biblika tal-holqien ma tghallimniex il-kożmogonija: jghid li l-kittieba mqaddsa kienu jafu l-verità kożmologika imma ma qaluhix għax ma kinitx utli għas-salvazzjoni, u li Kristu ried jagħmel nies insara mhux xjenzjati, "l-awturi tagħna kienu jafu l-verità dwar is-sura tas-sema; imma l-Ispirtu ta' Alla li bihom kien jiteklem ma riedx jgħallim lill-bnedmin dak li mhux utli għas-salvazzjoni" (*De Genesi ad litteram*,9,20; PL 34,270); "mhemmx fl-Evangelju li l-Mulej qal, 'Nibaghtikom il-Paraklitu biex jgħallimkom il-giri tax-xemx u l-qamar'; ried jagħmel insara mhux xjenzjati; biżżejjed għan-nies li jkunu jafu għall-bżonnijiet tagħhom dak li tghallmu fl-iskola dwar dawn il-hwejjeg" (*De actis cum Felice Manichaeo*,9; PL 42,525).

S. Tumas ta' Akwinu wkoll jghid li l-ispirazzjoni biblika hija għas-salvazzjoni, "id-don tal-profezija [ispirazzjoni] jinghata għall-utilità tal-Knisja kif jidher minn *I ad Cor XII*; għalhekk il-hwejjeg kollha li l-għarfa tagħhom tista' tkun utli għas-salvazzjoni, huma l-materja tal-profezija" (*Quaestiones disputatae de veritate*,12,2; ara wkoll *Summa Theologiae*, II-II,171,4 ad 1). U jiċċita lil S. Wistin fiż-żewġ testi msemmija biex flimkien miegħu jeskludi mill-ispirazzjoni t-tagħrif dwar is-sura tas-sema.

Il-Kunċilju tal-Vatikan II jikkonferma d-duttrina ta' S. Wistin u ta' S. Tumas ta' Akwinu meta jghid li l-kotba ta' l-Iskrittura jgħallmu l-verità li Alla riedha tinkiteb għas-salvazzjoni tagħna, *nostrae salutis causa* (*Dei Verbum*,11).

L-intenzjoni ta' Alla, għalkemm fil-każ konkret tal-kożmogonija teskludi t-tagħrif dwar is-sura tas-sema, għandha xtaqsam ma' l-iskop ta' l-oġġett ta' l-ispirazzjoni, mhux mal-limiti tiegħu. Wahidha ma teskludi ebda duttrina jew tagħrif, għaliex kull duttrina jew tagħrif tista' tkun neċessarja jew utli għas-salvazzjoni. S. Tumas ta' Akwinu biex jispjega l-oġġett ta' l-ispirazzjoni jibda billi jsemmi t-tagħlim tal-fidi u l-edukazzjoni tal-kostumi, u mbagħad iżid li għal dan it-tagħlim u edukazzjoni huwa utli t-tagħrif tax-xjenzi. Bhala eżempju jagħti l-inkorruttibilità ta' l-intellet u kull haġa li tista' tqanqal l-ammirazzjoni ta' l-għerf u l-qawwa ta' Alla, jiġifieri kull haġa sabiha u kbira (*Quaestiones disputatae de veritate*,12,2). Lil min jobjetta li Alla ma jagħmilx hwejjeg inutli għalhekk ma jagħtix tagħrif li l-bniedem jista' jikseb bix-xjenza tiegħu, iwieġeb li dan it-tagħrif li johrog mill-ispirazzjoni jibqa' dejjem utli għaliex ikun ta' għajjnuna għalina billi jghinna naċċettaw l-oġġett tax-xjenzi u ta' gloriya għal Alla għaliex juri x-xjenza perfetta tiegħu (*Quaestiones disputatae de veritate*,12,2 ad 3).

Kull ma jahseb, jghid jew jaghmel il-bniedem jesprimi l-kultura u l-istil tieghu. Biex f'kull test ta' l-Iskrittura nistghu nifhmu l-intenzjoni ta' Alla u hekk niksbu l-verità inerranti tieghu, jehtieg naghru l-kultura u l-istil tal-kittieb u hekk nifirdu l-messaġġ mill-kultura u l-istil li jesprimuh.

L-istil huwa l-libs litterarja ta' kull messaġġ. Il-libs taghti s-sura taghha lill-messaġġ, kultant tista' tahbih. Kristu jahbi u fl-istess hin ixandar il-messaġġ tieghu fis-sura ta' paraboli li mhumiex hlief libs litterarja tal-messaġġ. Biex wiehed jifhem tajjeb il-messaġġ, irid jifirdu mil-libs litterarja tieghu.

L-utilità ta' l-istil biex wiehed jifhem l-intenzjoni ta' Alla u hekk jasal għall-kelma inerranti tieghu kienet maghrufa minn dejjem. S. Tumas ta' Akwinu jispjega l-antropomorfiżmu bibliku bhala figura jew metafora: "meta l-Iskrittura ssemmi d-driegh ta' Alla, is-sens letterali jfisser li f'Alla hemm mhux dan il-membri tal-ġisem imma dak li l-membri jfisser, jġifieri l-qawwa effiċjenti" (*Summa Theologiae*, I,1,10, ad 3). In-neċessità ta' l-istil bdiet tidher meta l-progress tax-xjenzi qajjem il-kwistjoni ta' l-inerranza tal-Bibbja. Ljun XIII inqeda bl-istil biex jispjega d-differenza bejn id-diskors tal-Bibbja u tax-xjenza fil-hwejjeġ tan-natura: il-Bibbja tghid li x-xemx iddur mad-dinja; ix-xjenza tghid li d-dinja ddur max-xemx. Il-Papa jispjega li f'dawn il-hwejjeġ il-bniedem jithaddet skond dak li jidher, skond l-apparenza. Ahna ghadna nithaddtu fuq tlugh u nżul ix-xemx u ma naghmlu ebda żball għalkemm nafu li x-xemx ma titlax u ma tinzilx. Hekk ukoll il-Bibbja ssemmi d-dinja ċatta, ix-xemx tielgħa u l-libru jew il-fenek li jixtarr, u ma taghmel ebda żball għaliex hekk kienu jidhru l-affarijiet minn barra (enċiklika *Providentissimus Deus*; D 1947). Bhala konferma ta' dan il-Papa jicċita lil S. Tumas ta' Akwinu fejn jghid li Mosè "mexxa fuq dak li jidher bis-sensi" (*Summa Theologiae*, I,70,1, ad 3), għalkemm S. Tumas jithaddet iktar fuq l-oġġetti msemmija minn Mosè milli fuq il-mod li bih isenmihom.

Fuq l-eżempju ta' Ljun XIII, hafna awturi bdew ifittxu stili letterarji godda, maghrufin bhala ġeneri letterarji, biex jispjegaw id-differenzi bejn il-Bibbja u tax-xjenzi f'oqsma ohra, speċjalment fil-qasam ta' l-istorja. Billi dawn il-ġeneri letterarji setghu jnaqqsu l-verità storika tal-Bibbja, Benedittu XV wissa l-eżegeti biex ikunu għaqdin fl-użu taghhom (enċiklika *Spiritus Paraclitus*; D 2188). U billi l-istess ġeneri letterarji mhumiex hlief modi li bihom jittellem il-bniedem u titkellem ukoll l-Bibbja għaliex Alla jkellem il-bniedem b'mod uman, Piu XII heġġeg l-eżegeti biex jistudjaw il-ġeneri letterarji tal-Bibbja u hekk jasl għall-messaġġ inerranti ta' Alla (enċiklika *Divino afflante Spiritu*; D 2294). Il-Kunċilju tal-Vatikan II ikkonferma l-ġeneri letterarji (*Dei verbum*, 12). Hekk ukoll d-dokument mahruġ mill-Kummissjoni Biblika Pontifiċja, fil-15 ta' April 1993, *L'interprétation de la Bible dans l'Église*, I, A,4.

Hemm hafna ġeneri letterarji fil-Bibbja. Il-poeżija tipprezentalna l-muntanji li jaqbzu bhal kbier (S 114,4). L-istorja eżjologika tiddeskrivi l-waqgħa ta' Ġeriko bid-daqq tat-trombi (Ġoż 6,20). L-istorja popolari tirrakkonta d-dehra tal-kavallier niezal mis-sema biex jiddefendi t-tempju ta' Ġerusalem (2 Mak 3,25). Il-parabola tispjega l-qawwa ta' Alla li għaħal lil Ġona jmur Ninwè (Ġona 1,1-3,4) u l-hniena tieghu li hafer lin-nies taghha (Ġona 3,5-4,11). L-immaginazzjoni kabbret in-numru

tal-Lhud tajbin għall-gwerra li hargu mill-Eġittu (sitt mija u tlitt elef, harnes mija u hamsin ruh; Num 1,46), u l-ghana ta' Salamun (fi żmien l-fidda kienet bħall-ġebel ġewwa Ġerusalem; 1 Slat 10,27). B'deskrizzjoni ideali, iktar milli reali, Ġeremija jsemmi l-qerda ta' Babel wara l-waqgħa taghha (Ġer 50-51) għax hekk kien isir normalment fi żmien. B'citazzjoni implicita Pawlu jghid "kollox jaqbel għaliha" għax hekk kienu jghidu l-oppożituri tieghu (1 Kor 6,12). Dawn il-ġeneri letterarji u ohrajn bħalhom li kienu jintużaw fi żmien il-Bibbja jdawwluna dwar il-mentalità ta' l-awturi sagri u jhollu hafna mill-problemi li nhalqu bil-progress tax-xjenzi.

Il-gradwalità tar-rivelazzjoni

Alla seta' wettaq għal kollox il-pjan tas-salvazzjoni fi żmien Adam, immedjatament wara l-waqgħa, jew fi żmien Abraham immedjatament wara s-sejha, imma dan ma għamlux. Mexxa gradwalment. Wara l-waqgħa ta' Adam ta' biss il-wegħda. Stenna żmien twil biex sejjah lil Abraham. Mas-sejha tieghu l-pjan tas-salvazzjoni dahal fl-istorja, imma ha madwar ghoxrin seklu biex sehħ bil-passjoni, il-mewt u l-qawmien ta' Kristu. Ghoxrin seklu ta' storja li fiha l-pjan żviluppa ruhu bilmod fost tant ostakli bħalma huma l-ġasar ta' l-Eġittu, l-oppressjoni ta' żmien l-Imħallfin, il-gwerer ta' żmien is-slaten, l-eżilju tal-Babilonja, l-oppożizzjoni tas-Samaritani wara l-eżilju, il-persekuzzjoni ta' żmien il-Makkabin, l-oppożizzjoni tal-Lhud għal-Kristu u n-nuqqas ta' fidi tad-dixxipli.

Hekk ukoll ir-rivelazzjoni tal-kelma ta' Alla kienet gradwali. Alla seta' jxandar l-Evangelju kollu fi żmien Adam jew fi żmien Abraham, imma dan ma għamlux. Adam u Eva kellhom xi hjiel dwar is-salvazzjoni mwieghda lilhom, imma r-rivelazzjoni biblika bdiet biss fi żmien Abraham, u hadet madwar ghoxrin seklu biex żviluppat ruhha. Il-Lhud tat-T.Q. waslu għall-kunċett għoli ta' Alla wiehed, imma l-misteru tat-Trinità Qaddisa gie mxandar fit-T.G. Il-Lhud stennew Messija sultan ta' nisel David; id-dixxipli ta' Kristu għarfu Messija Alla magħmul bniedem. It-T.Q. kellu l-kmandamenti li jesprimu l-moralità sempliċi tad-deżert; it-T.G. għandu l-preċett għoli ta' l-imħabba.

Din id-differenza jagħrafha Kristu meta jqabbal iż-żewġ Testmenti fid-diskors tal-muntanja: qalulkom toqtlux, ngħidilkom toffendux; qalulkom tagħmlux adulterju, ngħidilkom tixtix nisa ohra; qalulkom ibagħtu l-mara, ngħidilkom tibagħtuhiex; qalulkom tahlifux fil-vojt, ngħidilkom tahlifux fejn; qalulkom għajn b'għajn, ngħidilkom troddux id-deni; qalulkom thobbu lil għajrkom, ngħidilkom hobbu l-ghedewwa (Mt 5,21-48). Pawlu tqabad ina' dawk li riedu jzommu l-ligi ta' Mosè: lill-Galatin qalilhom li din il-ligi żammitna taħta sal-miġja ta' Kristu li helisna minnha u tana l-adozzjoni ta' wlied (Gal 4,1-7). Id-dixxipli, mrawmin fit-T.Q., stennew Messija trionfanti; Kristu għallimhom li l-Messija kellu jbati (Mt 16,21-23; 17,22-23; 20,17-19). Pawlu jtenni li Kristu huwa l-misteru moħbi mill-ewwel żmienijiet u issa mikxuf fil-milja taż-żmien (Rum 16,25-27; 1 Kor 2,7-10; 4,1; Ef 3,5-10; Kol 1,26-28; 2,2,3; 4,3).

Minn dan johroġ li fit-T.Q. hemm hwejjeġ mhux imwasslin għat-tmiem shih taghhom. Dan ried jifhem il-Kunċilju tal-Vatikan II meta qal li l-kotba tat-T.Q.

fihom hwe jjeġ imperfetti, *imperfecta*, u temporanji, *temporanea* (*Dei Verbum*, 15). Il-kelma inerranti ta' Alla ma tnehix il-gradwalità tar-rivelazzjoni u l-imperfezzjoni li tohroġ minnha.

PZ



Il-Holqien – "Fuq wiċċ l-ibhra kien jitta jjar l-ispirtu ta' Alla" (Ġen 1,1)